

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ  
ಶ್ರೀಮಹಾಲಕ್ಷ್ಮಣೇ ನಮಃ

ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ  
॥ ಸಂಕೀರ್ಣಸ್ತುಬಕಃ ತ್ರಯೋವಿಂಶಃ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ  
ಶ್ರೀಮಹಾಲಕ್ಷ್ಮಣ್ಯ ನಮಃ

## || ಸಂಕೀರ್ಣಸ್ತುಬಕಃ ತ್ರಯೋವಿಂಶಃ ||

ಸಮಸ್ತಗುಣವಿಸ್ತಾರ ಸಮಾವೇಶನಿವೇಶನಂ |  
ವಂದೇಽರವಿಂದನಿಲಯಂ ವರದಂ ಪರದೈವತಂ || 23.1 ||

ಔದಾರ್ಯಶೇವಧಿರನಿಂದಿತ ಕಾಂತಿಸಿಂಧುಃ  
ಓಜಃ ಪ್ರಸಾದನಿಧಿರುಜ್ಜ್ವಲಸೌಕುಮಾರ್ಯಾ |  
ವೈದರ್ಭರೀತಿರಿವ ವಾರಿಧಿರಾಜಕನ್ಯೇ  
ಶ್ಲಾಘಾಪದಂ ಭವಸಿ ಸಾರವಿದಾಂ ಕವೀನಾಂ || 23.2 ||

ಆರಂಭಮೇತ್ಯ ಮಹನೀಯ ಮಮೋಘಯತ್ನಾ  
ಪ್ರಾಪ್ಯಾಶಯಾ ಶ್ರಿತಪದಾ ಪರಮೇಪ್ಸಿತಸ್ಯ |  
ನಿತ್ಯಂ ಫಲಂ ಕಲಯಸೇ ನಿಯತಾಪ್ತಿಭಾಜಾ  
ನಾಥೇನ ನಾಟಕಕಲಾಪರಿಪಾಟಿಕೇವ || 23.3 ||

ವ್ಯಾಪ್ಯಾ ಪ್ರಸಿದ್ಧಾ ಶ್ರಿತಪಕ್ಷಪಾತಾ  
ಬಾಧಾನಭಿಜ್ಞಾ ಪ್ರತಿಪಕ್ಷಶೂನ್ಯಾ |  
ಸಮೀಹಿತಂ ಸಾಧಯಸಿ ಧ್ರುವಂ ನಃ  
ಸದ್ಧೇತುವದ್ ದುಗ್ಧಪಯೋಧಿಕನ್ಯೇ || 23.4 ||

ಪ್ರಕೃತಿರುಚಿರಮೂರ್ತಿಃ ಪ್ರತ್ಯಯಾನಾಂ ವಿಧಾತ್ರೀ  
ಸಮಧಿಕಗುಣವೃದ್ಧಿಃ ಸಾಧುತಾಮಾದಧಾನಾ |  
ಸೃಜತಿ ಪದಮಜಾದ್ಯೈರೀಪ್ಸಿತಾಂ ದ್ರಾಗನಂತ -  
ಸ್ಥಿರಫಣಿತವಿಧೇಯಾ ಶಬ್ದವಿದ್ಯೇವ ಪದ್ಮೇ || 23.5 ||

ಅಧಿಕರಣ ವಿಚಾರಾರಂಭಸೀದದ್ವಿಪಕ್ಷಂ  
 ಕಿಮಪಿ ವಿಶದಯಂತ್ಯಾ ಕೃತ್ಸ್ನವೇದಾರ್ಥತತ್ತ್ವಂ |  
 ಗಲತಿ ಗಹನಕರ್ಮಾಲಂಬನಂ ಮೋಹಜಾಲಂ  
 ಕಮಲಮುಖಿ ಭವತ್ಯಾ ಕರ್ಮಮೀಮಾಂಸಯೇವ || 23.6 ||

ಚತುರಾಕೃತಿಲಕ್ಷಣಾಭಿರಾಮಾ  
 ಪರದೇವಸ್ಯ ಗುಣಾನ್ ಪ್ರಕಾಶಯಂತೀ |  
 ಉಪದರ್ಶಯಸೇಽಪವರ್ಗಮಾರ್ಗಂ  
 ಮಮ ಶಾರೀರಕಭಾರತೀವ ಮಾತಃ || 23.7 ||

ಸುವರ್ಣಶ್ರೀರಮ್ಯಂ ಶುಭಕರಪದರ್ಚಂ ಶ್ರುತಿಕುಲಂ  
 ಭವದ್ರೂಪಂ ಚೇದಂ ಭವತಿ ಮಹಿತಂ ಬ್ರಾಹ್ಮಣಗಣೈಃ |  
 ತಯೋರಿತ್ಥಂ ಭೇದಃ ಸ್ಫುರತಿ ತಟಿನೀಜಾನಿತನಯೇ  
 ಬುಧೇಂದ್ರೈರಧ್ಯೇಯಂ ಪ್ರಥಮಮಿತರದ್ ಧ್ಯೇಯಮಿತಿ ಚ || 23.8 ||

ವ್ಯಾಕೋಚವಾರಿಜಧರಾಂ ದ್ವಿಜರಾಜಸೇವ್ಯಾಂ  
 ಅವ್ಯಾಹತಾಮಮೃತಶೈವಲಿನೀಮಿವ ತ್ವಾಂ |  
 ನಿಃಸೀಮ ಸಂಸೃತಿನಿದಾಘ ವಿದಾಹತಪ್ತಾಃ  
 ಕೇಚಿತ್ ಸುಧಾಬ್ಧಿತನಯೇ ಕೃತಿನೋ ಭಜಂತೇ || 23.9 ||

ವಾತ್ಸಲ್ಯಂ ತವ ರಾಘವಪ್ರಣಯಿನಿ ವ್ಯಾಚಷ್ಟ ಕಾಕಾಸುರಃ  
 ಶಕ್ತಿಂ ದುರ್ಘಟಿಸಾಧನೀಂ ಹನುಮತಃ ಶೀತಸ್ಸ ವಾಲಾನಲಃ |  
 ಔದಾರ್ಯಂ ತ್ವದಪಾಂಗಲಬ್ಧ ವಿಭವೋಲ್ಲಾಸಾ ಮಹೇಂದ್ರಾದಯಃ  
 ಕಾರುಣ್ಯಂ ಕೃಪಣಾ ವಯಂ ತು ವಿಗುಣಾ ನಿರ್ಹೇತುಕಂ ರಕ್ಷಿತಾಃ || 23.10 ||

ದೋಷೌಘಃ ಶರಣಂ ಜಗಾಮ ಗುಣತಾ -  
 ಮಾದಿತ್ಸುರಂಗಾನಿ ತೇ  
 ಕೌಟಿಲ್ಯಂ ಕಿಮಪಿ ಭುವೌ ಕಠಿನತಾ  
 ಕಲ್ಯಾಣಿ ವಕ್ಷೋರುಹೌ |

ದಾರಿದ್ರ್ಯಂ ಬತ ಮಧ್ಯಭಾಗಮಧರಂ  
 ರಾಗಸ್ತಮಃ ಕುಂತಲಾನ್  
 ಚಾಪಲ್ಯಂ ದೃಶಮಂಬ ಮಂದಗತಿತಾ  
 ಪಾದೌ ಚ ಮೌಗ್ಧ್ಯಂ ಮುಖಂ || 23.11 ||

ಕೃತಸ್ತ್ವಯಾ ದೇವಿ ಕೃಪಾಕಟಾಕ್ಷ -  
 ಲೇಶೈರಹಂ ಶ್ಲೋಕಕೃದರ್ಭಕೋಽಪಿ |  
 ಪರಂ ತ್ವಹಂ ಶ್ಲೋಕಕೃದಿತ್ಯಭೀಕ್ಷಣಂ  
 ಕದಾ ನು ಗಾಯೇಯಮಿತಿ ಪ್ರತೀಕ್ಷೇ || 23.12 ||

ಆಗಸ್ತತಿಂ ಮೇ ಕಿಮದೃಶ್ಯವಿದ್ಯಾಂ  
 ಅಧ್ಯಾಪಯಸ್ಯಬ್ಧಿಸುತೇ ತಥಾ ತ್ವಂ |  
 ಸ ವಿಶ್ವತಶ್ಚಕ್ಷುರಧೋಕ್ಷಜೋಽಪಿ  
 ನ ಪಶ್ಯತಿ ವ್ಯಕ್ತತಮಾಂ ಯಥೈನಾಂ || 23.13 ||

ರಕ್ಷೇತಿ ನಾಥಸವಿಧೇ ತವ ಗಾಢಮುಕ್ತಿಃ  
 ಯದ್ಯುದ್ಗತಾ ಮಮ ಭವೇತ್ತತ ಏವ ಮುಕ್ತಿಃ |  
 ಏತಾವತಿ ಶ್ರಿತಮನೋರಥಪೂರಣೇಽಸ್ಮಿನ್  
 ಕೃಷ್ಣಪ್ರಿಯೇ ನನು ತಥಾಪಿ ಕಿಯಾನ್ ವಿಚಾರಃ || 23.14 ||

ಯದ್ಯುನ್ನಿನೀಷಸಿ ಯದೂದ್ವಹವಲ್ಲಭೇ ಮಾಂ  
 ಕರ್ಮಾಣಿ ಕಾರಯ ತದಾ ಕಲುಷೋಜ್ವಿತಾನಿ |  
 ನೈರ್ಘೃಣ್ಯಮೇಷಿ ಯದಿ ವಾ ನ ತತೋಽಪಿ ದೂಯೇ  
 ನೈರಾಶ್ಯಮೇವ ಹಿ ಸುಖಂ ನಿಗದಂತಿ ಸಂತಃ || 23.15 ||

ನೈವಾಪವರ್ಗಮತಿ ದುರ್ಗಮಮರ್ಥಯೇಽಹಂ  
 ನ ಸ್ವರ್ಗಮಂಬ ನ ತತೋಽಪ್ಯಪರಂ ಚ ಸೌಖ್ಯಂ |  
 ಅಭ್ಯರ್ಥಯೇ ಹರಿಸಖಿ ತ್ವಯಿ ಭಕ್ತಿಮಾತ್ರಂ  
 ಅತ್ರಾಪಿ ಚಿಂತಯಸಿ ಚೇದಥ ಕಿಂ ಕರೋಮಿ || 23.16 ||

ಮಾ ಕೋಪಂ ಕುರು ಮಾತರೇಕಮಧುನಾ ಜಲ್ಪಾಮಿ ಧೃಷ್ಟೋ ವಚಃ  
 ಶಕ್ತಿಃ ಕರ್ತುಮಕರ್ತುಮನ್ಯಥಯಿತುಂ ಜಾಗರ್ತಿ ಯೇಯಂ ತ್ವಯಿ |  
 ತಲ್ಲೇಶೋ ಮಮ ಚೇದಸೇತ್ಸ್ಯದಮೃತಂ ಸರ್ವಾನನೇಷ್ಯಂ ಕ್ಷಣಾತ್  
 ವಿದ್ಮೋ ನೈವಮುಪೇಕ್ಷಸೇ ಘನಕೃಪಾ ಕಸ್ಮಾತ್ತ್ವಮಸ್ಮಾನಿತಿ || 23.17 ||

ಸೌಂದರ್ಯಸ್ಯ ನಿಧಿರ್ಮುದಾಮುದಯಭೂಃ ಸಂಪತ್ತಿಮಂಜೂಷಿಕಾ  
 ಕಾಂತೀನಾಂ ನಿಲಯಃ ಕಲಾಜಲನಿಧಿಃ ಕ್ಷಾಂತೇರ್ನಿಶಾಂತಸ್ಥಲೀ |  
 ದಾಕ್ಷಿಣ್ಯಸ್ಯ ಶರಣ್ಯಸದ್ಮ ಕಮಲೇ ದಾತೃತ್ವವಿಶ್ರಾಂತಿಭೂಃ  
 ಆಸ್ಥಾನೀ ಯಶಸಾಂ ಪ್ರಪಾಸಿ ಸತೃಷಾಮಾದ್ಯಸ್ಯ ಪುಂಸೋ ಧನಂ || 23.18 ||

ಮೋಹೋನ್ಮೂಲನಮೂಲಿಕಾ ಭವಜುಷಾಂ ಮೋಕ್ಷಾದ್ಧ ನಿಶ್ರೇಣಿಕಾ  
 ಚೇತಃ ಶುದ್ಧಿವಿಧಾನಸಿದ್ಧಗುಲಿಕಾ ಚಿಂತಾತಮಶ್ಚಂದ್ರಿಕಾ |  
 ವಿದ್ಯಾವಿಭ್ರಮಶಾಲಿಕಾಸಿ ಕಮಲೇ ವಿಷ್ಣೋರುರೋಮಾಲಿಕಾ  
 ಮಾತಸ್ತ್ವಂ ಮಮ ಪಾರಿಜಾತಲತಿಕಾ ಮೋದಾಂಬುಧೇರ್ವೀಚಿಕಾ || 23.19 ||

ವಿಕಾಸಃ ಪುಣ್ಯಾನಾಮಪಿ ಚ ವಿಕಚಾಂಭೋರುಹರುಚಾಂ  
 ವಿವರ್ತೋ ಹರ್ಷಾಣಾಂ ವಿತತಿರಮೃತಾನಾಂ ಪರಿಣತಿಃ |  
 ವಿಕಾರಃ ಕಾರುಣ್ಯಾಮೃತ ಜಲಧಿವೀಚೀ ಪರಿಷದಾಂ  
 ವಿಕಲ್ಪಃ ಕಲ್ಪದ್ರೋರ್ಜನನಿ ತವ ವೀಕ್ಷಾ ವಿಜಯತೇ || 23.20 ||

ಪ್ರಜ್ಞಾಲತಾನಾಂ ಕಿಮುಪಘ್ನಯಷ್ಟಿಃ  
 ಪನಾಯತಾಂ ಕಾಮಗವೀ ಕವೀನಾಂ |  
 ಪ್ರಪಂಚಮಾತಸ್ತ್ವಮಕಿಂಚನಾನಾಂ  
 ಪ್ರಾಣಪ್ರತಿಷ್ಠಾ ಪರಮಾಸಿ ಕಾಷ್ಠಾ || 23.21 ||

ಅಸ್ಮಾದೃಶಾಮಭ್ಯುದಯಾಂಕುರೋ ವಾ  
 ನಾಧಸ್ಯ ಪದ್ಮೇ ನಯನೋತ್ಸವೋ ವಾ |  
 ದಿವ್ಯೌಷಧಂ ವಾ ದುರಿತಾಮಯಾನಾಂ  
 ಪಾರಂ ಪರಂ ವಾ ಭವತೀ ಭವಾಬ್ಧೀಃ || 23.22 ||

ತಾಟಂಕರಕ್ಷಾಂ ತ್ರಿದಶಾಂಗನಾನಾಂ  
 ತರಂಗಿಣೀಜಾನಿತಪಃ ಫಲಂ ಶ್ರೀಃ |  
 ದಾರಿದ್ರ್ಯವಿದ್ರಾವಣಮೂಲವಿದ್ಯಾಂ  
 ಜಗುರ್ಜಗನ್ನಾಯಕನಾಯಿಕಾಂ ತ್ವಾಂ || 23.23 ||

ಪರಿಷ್ಕೃತಿಂ ಪಂಕಜಕಾನನಾನಾಂ  
 ಪರಾಯಣಂ ನಃ ಶರಣಾಗತಾನಾಂ |  
 ಸಂತಃ ಶಕುಂತದ್ವಜಸುಂದರಿ ತ್ವಾಂ  
 ಸರ್ವಸ್ವಮಾಹುಃ ಸಕಲಾಗಮಾನಾಂ || 23.24 ||

ಪರಿಕರ್ಮ ವಿನಿರ್ಮಲಂ ಮುರಾರೇಃ  
 ಪ್ರತಿಯತ್ನಂ ಪ್ರತಿಬುದ್ಧಶೇಮುಷೀಣಾಂ |  
 ಭವತೀಂ ಭವತೀಕ್ಷ್ಣಯಾತನಾನಾಂ  
 ಅಭಿಚಾರಾಹುತಿಮಾಹುರಬ್ಧಿಕನ್ಯೇ || 23.25 ||

ಮುನಿಮಾನಸ ರಾಜಹಂಸಿಕಾ ವಾ  
 ಮುರಭಿತ್ಕಲ್ಪಕ ಮಂಜುಮಂಜರೀ ವಾ |  
 ಶ್ರುತಿಪಂಜರದಿವ್ಯಶಾರಿಕಾ ವಾ  
 ಜನನಿ ತ್ವಂ ಗುಣರತ್ನಪೇಟಿಕಾ ವಾ || 23.26 ||

ಪ್ರತಿಸೃಷ್ಟಿರಿಯಂ ತಡಿಲ್ಲತಾನಾಂ  
 ಪರಿಣಾಮೋ ನು ಶಿರೀಷಮಂಜರೀಣಾಂ |  
 ಪ್ರತಿಭಾತಿ ಹೃದಿ ತ್ವದೀಯಮೂರ್ತಿಃ  
 ಪರಿವೃತ್ತಿಹರಿಪತ್ನಿ ಕಾಂಚನಾನಾಂ || 23.27 ||

ಪ್ರಸ್ತಾವನಾ ಭುವನಪಾಲನ ನಾಟಕಸ್ಯ  
 ಪ್ರಾಚ್ಯಾ ದಿಶೋ ಧವಲಿಮಾ ಭವಕಾಲರಾತ್ರೇಃ |  
 ದುರ್ಗರ್ವ ಸರ್ವರಜನೀಚರ ಧೂಮಕೇತುಃ  
 ದೋಷದ್ರುಮಸ್ಯ ಪರಶುಸ್ತವ ದೇವಿ ರೂಪಂ || 23.28 ||

ಆಲಾನಯಷ್ಟಿರಸಿ ಯೋಗಿಮನೋಗಜಾನಾಂ  
 ಆಶಾಪಿಶಾಚ ಪರಿಮೋಚನ ಯಂತ್ರವಿದ್ಯಾ |  
 ಕಾರ್ತಾಂತಲೋಕ ಗಮನ ಪ್ರತಿರೋಧಮುದ್ರಾ  
 ಕಾರುಣ್ಯಪುಣ್ಯತಟಿನೀ ಕಮಲಾಲಯೇ ತ್ವಂ || 23.29 ||

ಶರದಂ ತಮೋಘನಾನಾಂ  
 ಶಾಶ್ವತಸುಖಸಂಪದಾಮುಪೋದ್ಭಾತಂ |  
 ಶರಣಂ ವ್ರಜಾಮಿ ಕಮಲೇ  
 ಶೌರಿವಶೀಕಾರ ಮೂಲಿಕಾಂ ಭವತೀಂ || 23.30 ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಸಂಕೀರ್ಣಸ್ತಬಕಃ ತ್ರಯೋವಿಂಶಃ ||